

ပိုးကရင်ဘာသာစကား၏သဒ္ဒါလေ့လာချက်

ပါရဂူ(PhD)ဘွဲ့အတွက်တင်သွင်းသောကျမ်း

မန္တန်ပွင့်ရွှေ

မြန်မာစာဌာန  
ရန်ကုန်တက္ကသိုလ်

၂၀၀၇ခုနှစ်၊ မေလ

## ကျမ်းအကျဉ်းချုပ်

ဤကျမ်းသည် “ ပိုးကရင် ဘာသာစကား၏သဒ္ဒါလေ့လာချက် ” ကျမ်းဖြစ်ပါသည်။ ဤကျမ်း၏အဓိကရည်ရွယ်ချက်မှာ တိုင်းရင်းသားကရင်လူမျိုးနှင့် ကရင်ဘာသာစကားအုပ်စုမှ ဗုဒ္ဓဘာသာ အရှေ့ပိုးကရင်ဘာသာစကား၏သွင်ပြင်လက္ခဏာတစ်ရပ်ကို သုတေသီများ၊လေ့လာသူများ သိရှိစေရန်၊ ဘာသာစကားနှင့် စာပေယဉ်ကျေးမှုများ ဖွံ့ဖြိုးတိုးတက်စေရန် ဟူသည့် ရည်ရွယ်ချက်ဖြင့်ပြုစုခြင်းဖြစ်ပါသည်။ အလေ့လာခံဘာသာစကားမှာ ဗုဒ္ဓဘာသာအရှေ့ပိုးကရင်ဘာသာစကား ဖြစ်ပါသည်။ ဤကျမ်းအတွက် လေ့လာသည့်နယ်ပယ် ကန့်သတ်ရာတွင် ကရင်ပြည်နယ်၊ မွန်ပြည်နယ်၊ တနင်္သာရီတိုင်းအတွင်း ပြောဆိုသည့် ဗုဒ္ဓဘာသာအရှေ့ပိုးကရင်ဘာသာစကား၏သဒ္ဒါစနစ်ကို ဘာသာဗေဒနည်းဖြင့် ဆန်းစစ်လေ့လာ တင်ပြထားပါသည်။ လေ့လာရာတွင် တွေ့ရှိချက် / ထူးခြားချက်များမှာ မြန်မာဘာသာစကားတွင် လုံးဝမရှိသော ပွတ်တိုက်ဗျည်း ဗျ / X/ နှင့် ဟ / Y /၊ နှုတ်ခမ်းဝင်လေ ရုန်းပွင့်ဗျည်း စ / ဝ / ကို ဗုဒ္ဓဘာသာအရှေ့ပိုးကရင်ဘာသာစကား၌တွေ့ရပါသည်။ ထို့ပြင် မြန်မာဘာသာစကား၌ မတွေ့ရသည့် အမြင်သံပြေကိုလည်း ဤဘာသာစကား၌ တွေ့ရှိရပါသည်။ စကားလုံးပွားယူရာတွင် ကြားဆက်သက်သက်ကပ်၍ စကားလုံးပွားမှုကိုမတွေ့ရပေ။ တစ်ဖန် ကြိယာထောက်ကို သက်ဆိုင်ရာကြိယာ၏နောက်၌ ထားကြသော်လည်း ဤဘာသာစကားတွင်မူ ကြိယာ၏ရှေ့၌လည်းကောင်း၊ နောက်၌လည်းကောင်း ထား၍သုံးသည်ကို ထူးခြားစွာတွေ့ရသည်။ ဗုဒ္ဓဘာသာအရှေ့ပိုးကရင်ဘာသာစကား၏ဝါကျဖွဲ့ပုံသည် အင်္ဂလိပ်ဘာသာစကား၏ဝါကျဖွဲ့ပုံနှင့် တူသည်ကို တွေ့ရပါသည်။ ဗုဒ္ဓဘာသာအရှေ့ပိုးကရင်ဘာသာစကားကို ဖော်ထုတ်ခြင်းအားဖြင့် တိုင်းရင်းသားဘာသာစကားသုတေသန ဖွံ့ဖြိုးမှုအတွက်လည်းကောင်း၊ ဘာသာစကားလေ့လာသော သုတေသီပညာရှင်များအတွက်လည်းကောင်း၊ တိုင်းရင်းသားအချင်းချင်းလူမှုဆက်ဆံရေးနယ်ပယ်သစ်ကို တိုးချဲ့စေနိုင်သည့်အပြင် နိုင်ငံတော်အတွက်တစ်ဖက်တစ်လမ်းမှ အကျိုးပြုလိမ့်မည်ဖြစ်ပါသည်။